

రైతుల బ్యాంకు రుణాల రద్దుకై ఆందోళన



నల్గొండ కలెక్టరేట్ ఎదుట రైతాంగ ఆందోళన

నల్గొండ, 28-11-16 :

తెలంగాణ రైతుకూలీసంఘం ఆధ్వర్యంలో, నల్గొండజిల్లా రైతాంగ సమస్యల పరిష్కారానికై జిల్లా కలెక్టరు కార్యాలయం వద్ద 28-11-16న ధర్నా నిర్వహించారు. రైతాంగ రుణమాఫీ, భూమిలేని పేదలకు భూమి పంపిణీ, రేషన్ కార్డులు, గృహవసతి, తదితర సమస్యలను తక్షణమే పరిష్కరించాలని డిమాండ్ చేశారు. రైతులకు బ్యాంకులలో వున్న రుణాలను మొత్తం మాఫీ చేసి, రైతుల పాస్ బుక్కులను రైతులకు ఇవ్వాలని, రైతుసంక్షేమ వ్యవసాయ కమిషన్ ను ఏర్పాటుచేయాలని ఈ ధర్నా సందర్భంగా మాట్లాడిన వక్తలు డిమాండ్ చేశారు. కరువు మండలాలలో పంట నష్టపరిహారం వెంటనే ఇవ్వాలని, సెప్టెంబర్ వర్షాలకు నష్టపోయిన రైతులను గుర్తించి పరిహారం అందజేయాలన్నారు.

వ్యవసాయ మార్కెట్లలో కమిషన్ పద్ధతి రద్దుచేసి ప్రభుత్వమే పంటను కొనుగోలు చేయాలని, మండల కేంద్రాల్లో వ్యవసాయ మార్కెట్ కేంద్రాలను ఏర్పాటు చేయాలని, గోదాములను నిర్మించాలని డిమాండ్ చేశారు. భూమిలేని నిరుపేదలకు కుటుంబానికి 3 ఎకరాల భూమి పంపిణీ చేయాలని, భూస్వాముల ఆక్రమణలో వున్న ప్రభుత్వ భూములను పేదలకు పంచాలని, కృష్ణపట్టి ఏరియాలో అటవీ భూములను సాగుచేసుకుంటున్న పేదలకే పట్టాల్లివ్వాలని కోరారు. ప్రభుత్వం హామీ ఇచ్చిన విధంగా గృహవసతి లేని పేదలందరకూ డబల్ బెడ్ రూం ఇండ్లు మంజూరు చేయాలని, పెండింగ్ లో వున్న ఇండ్ల నిర్మాణం తాలూకా బిల్లులను చెల్లించాలని డిమాండ్ చేశారు. యస్ ఎల్ బిసి ప్రాజెక్టు కాలువలో పూడికను తొలగించి, సిసి లైనింగ్ చేయాలని, పంట కాలువలు త్రవ్వించాలని, చెరువులకు మేజర్ కాల్వల నుండి ప్రత్యేక కాలువ తీయాలని తదితర డిమాండ్లతో కూడిన వినతి పత్రాన్ని ధర్నా అనంతరం కలెక్టరుకు అందజేశారు. గుర్రంపోడు, బొల్లారం, వేములపల్లి, నార్కట్ పల్లి, నల్గొండ మండలాల నుండి రైతులు, కూలీలు ఈ కార్యక్రమంలో పాల్గొన్నారు. తెలంగాణ రైతుకూలీ సంఘం నల్గొండజిల్లా అధ్యక్షుడు కా. జక్కుల నర్సింహ; జిల్లా నాయకులు ఆమనగుంట నర్సిరెడ్డి, జయరాజు, నర్సింహ, కొమ్మా నర్సయ్య, వసంతకుమార్ తదితరులు ఈ కార్యక్రమానికి నాయకత్వం వహించారు.

○○○○○